

REGIONAL NEWS UNIT
AKASHVANI, GUWAHATI
0000000000

Date : 02-03-2026

Time : 1205 Hrs

Assamese Midday Bulletin

Headlines

- ১। ৰাজ্যৰ বিভিন্ন প্ৰান্তত পৰম্পৰাগত ৰীতি-নীতিৰে দৌল উৎসৱৰ আয়োজন।
- ২। কাৰ্বি আংলং জিলাত উৎপাদিত সতেজ আদা প্ৰথমবাৰৰ বাবে লণ্ডনলৈ ৰপ্তানি।
- ৩। সমাগত বিধানসভা নিৰ্বাচনৰ পৰিপ্ৰেক্ষিতত শাসকীয় বিজেপি আৰু কংগ্ৰেছ দলৰ ভোটদাতাক আকৰ্ষণৰ বাবে অভিযান।

আৰু

- ৪। আইচিচি টি-২০ বিশ্বকাপ ক্ৰিকেট প্ৰতিযোগিতাত যোৱা নিশা অনুষ্ঠিত ছুপাৰ এইটৰ খেলত ৱেষ্ট ইণ্ডিজক ৫ উইকেটত পৰাস্ত কৰি ভাৰতৰ ছেমি ফাইনেলত প্ৰবেশ।

০০০০০০

—ৰাজ্যৰ বিভিন্ন প্ৰান্তত আজিৰেপৰা দৌল উৎসৱৰ আয়োজন কৰা হৈছে। ইয়াৰ লগতে ৰঙৰ উৎসৱ ফাকুৱাৰো প্ৰস্তুতি চলিছে। দৌল উৎসৱ উপলক্ষে সত্ৰ-দৌলসমূহত পুৰাৰেপৰা পৰম্পৰাগত আৰু ধৰ্মীয় ৰীতি-নীতিৰে দৌল উৎসৱৰ কাৰ্যসূচী আৰম্ভ হৈছে। ঐতিহ্যমণ্ডিত বৰপেটা সত্ৰৰ লগতে জিলাখনৰ প্ৰান্তে প্ৰান্তে দৌল উৎসৱক কেন্দ্ৰ কৰি উৎসৱমুখৰ পৰিৱেশৰ সৃষ্টি হৈছে। সত্ৰনগৰী বৰপেটাত আজিৰেপৰা ৫ দিনীয়াকৈ দৌল মহোৎসৱ উদযাপন কৰা হ'ব। আজি সন্ধিয়া গোল্ফাট্ৰাৰে আৰম্ভ হ'বলগীয়া এই উৎসৱৰ কাইলৈৰ পৰা তিনিদিন ভৰদৌল অনুষ্ঠিত হ'ব। বৰপেটাবাসীৰ প্ৰাণৰ উৎসৱ তথা জনজীৱনৰ আয়ুসৰেখাস্বৰূপ দৌল মহোৎসৱ উপলক্ষে আজি বৰপেটাৰ আকাশ-বতাহ হোলী গীতৰ সুৰেৰে মুখৰ হৈ পৰিছে। সুন্দৰীদিয়া সত্ৰ, বাৰাদি সত্ৰ, পাটবাউসীৰ শংকৰদেৱ থান সত্ৰতো আজিৰেপৰা দৌল মহোৎসৱৰ আয়োজন কৰা হৈছে।

মহাপুৰুষ শ্ৰীমন্ত শংকৰদেৱৰ জন্মস্থান বটদুৱা থানত আজিৰেপৰা পাঁচদিনীয়া কাৰ্যসূচীৰে দৌল উৎসৱৰ আয়োজন কৰা হৈছে। শ্ৰী শ্ৰী বটদুৱা থান পৰিচালনা সমিতিয়ে দৌল যাত্ৰা উপলক্ষে ১০ লক্ষাধিক তীৰ্থযাত্ৰীক আদৰণি জনোৱাৰ বাবে সকলো প্ৰস্তুতি সম্পূৰ্ণ কৰিছে। আজি প্ৰথম দিনা গন্ধোৎসৱৰ সন্ধিয়া শ্ৰীকৃষ্ণ গোসাঁইক গায়ন-বায়ন আৰু ভক্তিপ্ৰাণ ৰাইজে থানৰ ৰভাতলত স্থাপন কৰিব। কাইলৈ গোসাঁইৰ শিৰত ফাকু দিয়া উৎসৱ, পৰহিলৈ গোসাঁই ফুৰুৱা উৎসৱৰ লগতে প্ৰতিদিনে সন্ধিয়া সাংস্কৃতিক অনুষ্ঠানৰ আয়োজন কৰা হৈছে বুলি দৌল পৰিচালনা সমিতিয়ে জানিবলৈ দিয়ে। নগাঁৱৰ শ্ৰীশ্ৰী দক্ষিণপাট কছাৰীসত্ৰ, ফুলগুৰিৰ শ্ৰীশ্ৰী চেংলাই সত্ৰ, কোচবিহাৰৰ মধুপুৰ সত্ৰ, মাজুলীৰ ঐতিহ্যমণ্ডিত বেঙেনাআটি সত্ৰ, কামৰূপ জিলা শূৱালকুছিৰ ঈশ্বৰ শ্ৰীশ্ৰীহাটীসত্ৰত বৰ্ণাঢ্য কাৰ্যসূচীৰে দৌল উৎসৱৰ আয়োজন কৰা হৈছে। উৎসৱৰ লগত সংগতি ৰাখি হোলী গীত প্ৰতিযোগিতা আৰু বাঁহ বগোৱা, বাঁহ ভঙা, টেকেলী ভঙা আদি প্ৰতিযোগিতাৰ আয়োজন কৰা হৈছে।

উত্তৰ গুৱাহাটীৰ শ্ৰী শ্ৰী দৌলগোবিন্দ মন্দিৰত আজিৰে পৰা ৫ দিনীয়া কাৰ্যসূচীৰে দৌল উৎসৱৰ আয়োজন কৰা হৈছে। এই উপলক্ষে পুৰাৰেপৰা দৌল গোবিন্দ মন্দিৰ প্ৰাংগণত উখল-মাখল পৰিৱেশে বিৰাজ কৰিছে।

লখিমপুৰৰ শ্ৰীশ্ৰী বাসুদেৱ থানা নৰোৱা সত্ৰত আজিৰেপৰা তিনিদিনীয়াকৈ দৌল উৎসৱ অনুষ্ঠিত হৈছে। তিনিদিনীয়া এই উৎসৱৰ সময়ছোৱাত বিভিন্ন সাংস্কৃতিক কাৰ্যসূচীৰ লগতে দুখন ভাওনা প্ৰদৰ্শন কৰা হ'ব।

গোৱালপাৰা জিলাৰ ৰংজুলিৰ শ্ৰীশ্ৰী ৰামচন্দ্ৰ বিগ্ৰহ দেৱালয়ত আজিৰেপৰা পাঁচদিনীয়াকৈ ফলশ্ৰুতিসৰ পালন কৰা হৈছে। গোৱালপাৰা চহৰৰ শ্ৰীশ্ৰী শ্যামৰায় সত্ৰ আৰু পশ্চিম গোৱালপাৰাৰ কেওলিয়াহাটী সত্ৰতো চাৰিদিনীয়াকৈ দৌল উৎসৱ অনুষ্ঠিত কৰা হৈছে।

বজালী জিলাৰ ইতিহাস প্ৰসিদ্ধ গোবিন্দপুৰ সত্ৰ প্ৰাংগণতো ভিন ভিন কাৰ্যসূচীৰে দৌল উৎসৱ উদযাপন কৰা হ'ব। এই উপলক্ষে নাম প্ৰসংগ, মেঘদাহ, দৌল পূজা, দৌল গোবিন্দৰ পূজা অৰ্চনা আৰু সুঁৱৰি উৎসৱৰ আয়োজন কৰা হৈছে।

০০০০০০০

—কাৰ্বি আংলং জিলাত উৎপাদিত সতেজ আদা প্ৰথমবাৰৰ বাবে লণ্ডনলৈ ৰপ্তানি কৰা হৈছে। আজি খানাপাৰা কৃষিভৱন কাৰ্যালয়ৰ পৰা এই আদা ৰপ্তানি কাৰ্য কৃষিমন্ত্ৰী অতুল বৰাই শুভাৰম্ভ কৰে। এই উপলক্ষে সাংবাদিকৰ আগত নিজৰ মত প্ৰকাশ কৰি মন্ত্ৰীগৰাকীয়ে কয়, যে অসমৰ বিভিন্ন কৃষি সামগ্ৰীয়ে বিশ্বৰ বজাৰ দখল কৰিবলৈ সমৰ্থ হৈছে।

বাইট

০০০০০০০

সমাগত বিধানসভা নিৰ্বাচনৰ পৰিপ্ৰেক্ষিতত শাসকীয় বিজেপিয়ে ৰাজ্যত আৰম্ভ কৰা জন আশীৰ্বাদ যাত্ৰাৰ আজি তৃতীয়দিনা মুখ্যমন্ত্ৰী ড° হিমন্ত বিশ্ব শৰ্মাই গহপুৰৰ কাৰ্যসূচীত অংশ লৈছে। আজি বিহপুৰীয়া, ৰঙানদী আৰু নাওবৈচাত বিজেপিৰ জন আশীৰ্বাদ যাত্ৰা উলিওৱা হ'ব। ড° শৰ্মাই এই যাত্ৰাত অংশ লোৱাৰ পূৰ্বে গহপুৰৰ মা কল্যাণী দেৱীৰ মন্দিৰত ৰাজ্যবাসীৰ মংগল কামনাৰে সেৱা জনায়। এই আশীৰ্বাদ যাত্ৰাৰ কাৰ্যসূচীত বিজেপিৰ ৰাজ্যিক সভাপতি দিলীপ শইকীয়া, মন্ত্ৰী অশোক সিংহলকে ধৰি কেইবাগৰাকীও নেতাই অংশ লৈছে।

উল্লেখযোগ্য যে কালি জাগীৰোডৰ পৰা আৰম্ভ হোৱা দ্বিতীয়দিনৰ কাৰ্যসূচীত মুখ্যমন্ত্ৰী ড° শৰ্মাই অংশগ্ৰহণ কৰে। জাগীৰোডত বৃহৎ সংখ্যক লোকৰ অংশগ্ৰহণেৰে ভিন ভিন জাতি জনগোষ্ঠীৰ পৰম্পৰাগত নৃত্য-গীতেৰে এই কাৰ্যসূচী অনুষ্ঠিত হয়। জাগীৰোডৰ পৰা মুখ্যমন্ত্ৰীগৰাকী বৃহৎ মটৰ চাইকেল সমদলেৰে মৰিগাঁৱৰ দিশে অগ্ৰসৰ হয়। বাৰপূজীয়া, ৰহা, নগাঁও আৰু পুৰণিগুদামত উপস্থিত হোৱাৰ পাছত মুখ্যমন্ত্ৰীগৰাকীয়ে বঢ়মপুৰত জন আশীৰ্বাদ যাত্ৰাৰ কালিৰ দিনটোৰ কাৰ্যসূচীৰ অন্ত পেলায়।

ইপিনে, অসম প্ৰদেশ কংগ্ৰেছেও নাহৰকটীয়াত কালি সময় পৰিৱৰ্তন যাত্ৰা কাৰ্যসূচী অনুষ্ঠিত কৰে। এই কাৰ্যসূচীত অসম প্ৰদেশ কংগ্ৰেছৰ সভাপতি তথা সাংসদ গৌৰৱ গগৈ, বিধায়ক দেৱব্ৰত শইকীয়াৰ লগতে বহু কেইগৰাকী জ্যেষ্ঠ কংগ্ৰেছী নেতাই অংশগ্ৰহণ কৰে।

০০০০০০০

গোলাঘাট জিলাৰ কঁহৰাত কাইলৈ কাৰ্জিৰঙা অৰ্কিড উদ্যান মুকলি কৰা হ'ব। এই উপলক্ষে আয়োজিত অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা আৰু কৃষি, উদ্যান শস্য আদি বিভাগৰ মন্ত্ৰী অতুল বৰা উপস্থিত থাকিব। প্ৰথম পৰ্যায়ত ১৬ কোটি টকা ব্যয় সাপেক্ষে নিৰ্মাণ কৰা এই অৰ্কিড উদ্যানত ৯০০ বিধতকৈও অধিক দেশী-বিদেশী প্ৰজাতিক অৰ্কিড সংৰক্ষণ কৰা হৈছে। ২০ বিঘা ভূমিত নিৰ্মাণ কৰি উলিওৱা উদ্যানখনত ৫০০ খন আসনযুক্ত সাংস্কৃতিক মঞ্চ, পৰ্যটন নিবাস, শিশু উদ্যান, প্ৰশাসনিক ভৱন, থলুৱা খাদ্যৰ ভোজনালয় আদিৰ ব্যৱস্থা আছে।

০০০০০০০০

—বীৰাংগনা সতী সাধনীৰ স্মৃতিত বোকাখাতৰ কমাৰগাঁৱত নিৰ্মাণ হ'বলগীয়া সাধনী সমন্বয় ক্ষেত্ৰৰ মুখ্যমন্ত্ৰী ড° হিমন্ত বিশ্ব শৰ্মাই কাইলৈ আধাৰশিলা স্থাপন কৰিব। কমাৰগাঁৱৰ ৩৭ নম্বৰ ৰাষ্ট্ৰীয় ঘাইপথৰ সমীপৰ ৪২ বিঘা ভূমিত কেইবাকোটি টকা ব্যয়সাপেক্ষে এই সমন্বয়ক্ষেত্ৰখন নিৰ্মাণ কৰা হ'ব। এই ক্ষেত্ৰত সতী সাধনীৰ প্ৰতিমূৰ্তি, আন্তঃৰাষ্ট্ৰীয় পৰ্যায়ৰ প্ৰেক্ষাগৃহ শিশু উদ্যানকে ধৰি অন্যান্য ব্যৱস্থা থাকিব। সদৌ অসম চুতীয়া ছাত্ৰ সন্থা তথা চুতীয়া জনগোষ্ঠীয় সংগঠনসমূহৰ আহ্বানৰ প্ৰতি সঁহাৰি জনাই এই প্ৰকল্প নিৰ্মাণৰ ৰাজ্য চৰকাৰৰ সিদ্ধান্তক সংগঠনকেইটাই আদৰণি জনাইছে।

০০০০০০০

ইৰান, ইজৰাইল আৰু আমেৰিকা যুক্তৰাষ্ট্ৰৰ মাজৰ সংঘৰ্ষই সৃষ্টি কৰা অস্থিৰতাৰ পৰিপ্ৰেক্ষিতত প্ৰধানমন্ত্ৰী নৰেন্দ্ৰ মোদীৰ অধ্যক্ষতাত কালি তেওঁৰ বাসগৃহত নিৰাপত্তা সন্দৰ্ভত কেবিনেট সমিতিৰ এখন বৈঠক অনুষ্ঠিত হয়। বৈঠকত যোৱা ২৮ ফেব্ৰুৱাৰীত ইৰানত হোৱা বিমান আক্ৰমণ আৰু প্ৰতিক্ৰিয়া হিচাপে কেইবাখনো দেশত ইৰাণৰ প্ৰত্যাক্ৰমণৰ বিষয়ত আলোচনা কৰা হয়। কেবিনেট সমিতিয়ে এই দেশসমূহত বাস কৰা বহু সংখ্যক ভাৰতীয় লোকৰ সুৰক্ষা আৰু নিৰাপত্তাক লৈ গভীৰ উদ্বেগ প্ৰকাশ কৰে। সমিতিয়ে লগতে সংঘৰ্ষ জৰ্জৰ অঞ্চলসমূহৰ পৰা ভাৰতীয় পৰ্যটক তথা তাত অধ্যয়নৰত ছাত্ৰ-

ছাত্ৰীসকলে ওলাই অহাৰ ক্ষেত্ৰত সন্মুখীন হোৱা অনুসবিধাৰ বিষয়টোও পৰ্যালোচনা কৰে। কেবিনেট সমিতিয়ে সংশ্লিষ্ট সকলো বিভাগকে এই ক্ষেত্ৰত ভাৰতীয় লোকসকলক প্ৰয়োজনীয় সহায়-সহযোগিতা আগবঢ়াবলৈ নিৰ্দেশ দিছে।

০০০০০০০০

আইচিচি টি-২০ বিশ্বকাপ ক্ৰিকেট প্ৰতিযোগিতাত যোৱা নিশা কলকাতাৰ ইডেন গাৰ্ডেনছত অনুষ্ঠিত ছুপাৰ এইটৰ এখন গুৰুত্বপূৰ্ণ খেলত ভাৰতে ৱেষ্ট ইণ্ডিজক ৫ উইকেটত পৰাস্ত কৰি প্ৰতিযোগিতাৰ ছেমি ফাইনেলত প্ৰবেশ কৰে। ৱেষ্ট ইণ্ডিজ নিৰ্ধাৰণ কৰি দিয়া ১৯৬ ৰানৰ বিজয় লক্ষ্যৰে খেল আৰম্ভ কৰি ভাৰতে ১৯ অভাৱ ২টা বলত ৫ উইকেটৰ বিনিময়ত নিৰ্ধাৰিত লক্ষ্যত উপনীত হয়। সঞ্জু ছেমচনে ৫০টা বলত ৯৭ ৰান কৰি আউট নোহোৱাকৈ থাকে। ৱেষ্ট ইণ্ডিজ জেছন হ'ল্ডাৰ আৰু শ্বমাৰ জ'ছেফে দুটাকৈ উইকেট লাভ কৰে। ইয়াৰ পূৰ্বে ৱেষ্ট ইণ্ডিজ প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৪টা উইকেট হেৰুৱাই ১৯৫ ৰান সংগ্ৰহ কৰে। জছপ্ৰীত বুমৰাই দুটা উইকেট লাভ কৰাৰ লগতে হাৰ্দিৰ পাণ্ডিয়া আৰু বৰুণ চক্ৰৱৰ্তীয়ে এটাকৈ উইকেট দখল কৰে। সঞ্জু ছেমচনক প্লেয়াৰ অৱ দা মেচ ঘোষণা কৰা হয়।

প্ৰতিযোগিতাত অহা বৃহস্পতিবাৰে মুম্বাইৰ ৱাংখেড়ে ষ্টেডিয়ামত হ'বলগীয়া দ্বিতীয়খন ছেমি ফাইনেলত ভাৰত ইংলেণ্ডৰ বিৰুদ্ধে অৱতীৰ্ণ হ'ব। ইয়াৰ পূৰ্বে কলকাতাৰ ইডেন গাৰ্ডেনছত অহা বুধবাৰে প্ৰথমখন ছেমি ফাইনেলত দক্ষিণ আফ্ৰিকা আৰু নিউজিলেণ্ড মুখামুখি হ'ব। ছেমি ফাইনেলত বিজয়ী দল দুটা ৮ মাৰ্চত আহমেদাবাদৰ নৰেন্দ্ৰ মোদী ষ্টেডিয়ামত ফাইনেলত অৱতীৰ্ণ হ'ব।

০০০০০০০০

দুলীয়াজানৰ পাইপ দলঙৰ সমীপত যোৱানিশা সংঘটিত এটা পথ দুৰ্ঘটনাত এজন লোকৰ থিতাতে মৃত্যু হয়। দুলীয়াজানৰ পৰা নাহৰকটীয়া অভিমুখে গৈ থকা তেলবাহী টেংকাৰখন নিয়ন্ত্ৰণ হেৰুৱাই পথৰ কাষৰ দাঁ খাৱৈত বাগৰি পৰাৰ ফলত চালকজনৰ থিতাতে মৃত্যু হয়।

০০০০০০

সমাপ্ত